

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē
॥ pañcasaptatitamaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcasaptatitamaḥ sargaḥ ॥

daśarathavākyamanākarṇya paraśurāmēṇa śrīrāmasya
vaiṣṇavadhanuṣi bāṇaṃ sandhātuṃ prēraṇam

rāma dāśarathē vīra
vīryaṃ tē śrūyatē'dbhutam |
dhanuṣō bhēdanaṃ caiva
nikhilēna mayā śrutam ॥ 1.75.1 ॥

tadadbhutamacintyaṃ ca
bhēdanaṃ dhanuṣastathā |
tacchrutvāhamanuprāptō
dhanurgrhyāparaṃ śubham ॥ 1.75.2 ॥

tadidaṃ ghōrasaṅkāśaṃ
jāmadagnyaṃ mahaddhanuḥ |
pūrayasva śarēṇaiva
svabalaṃ darśayasva ca ॥ 1.75.3 ॥

tadahaṃ tē balaṃ dṛṣṭvā
dhanuṣō'pyasya pūraṇē |

*dvandvayuddhaṃ pradāsyāmi
vīryaślāghyamahaṃ tava || 1.75.4 ||*

*tasya tad vacanaṃ śrutvā
rājā daśarathastadā |
viṣaṇṇavadanō dīnaḥ
prāñjalirvākyamabravīt || 1.75.5 ||*

*kṣatrarōṣāt praśāntastvaṃ
brāhmaṇaśca mahātapāḥ |
bālānāṃ mama putrāṇā -
mabhayaṃ dātumarhasi || 1.75.6 ||*

*bhārgavāṇāṃ kulē jātaḥ
svādhyāyavrataśālinām |
sahasrākṣē pratijñāya
śastraṃ prakṣiptavānasi || 1.75.7 ||*

*sa tvaṃ dharmaparō bhūtvā
kaśyapāya vasundharām |
dattvā vanamupāgamyā
mahēndrakṛtakētaṇaḥ || 1.75.8 ||*

*mama sarvavināśāya
samprāptastvaṃ mahāmunē |
na caikasmin hatē rāmē
sarvē jīvāmahē vayam || 1.75.9 ||*

*bruvatyēvaṃ daśarathē
jāmadagnyaḥ pratāpavān |*

anādr̥tya tu tadvākyaṃ
rāmamevābhyabhāṣata || 1.75.10 ||

imē dvē dhanuṣī śrēṣṭhē
divyē lōkābhipūjitē |
dṛḍhē balavatī mukhyē
sukṛtē viśvakarmaṇā || 1.75.11 ||

anusṛṣṭaṃ surairēkaṃ
tryambakāya yuyutsavē |
tripuraghnaṃ naraśrēṣṭha
bhagnaṃ kākutsṭha yattvayā || 1.75.12 ||

idaṃ dvitīyaṃ durdharṣaṃ
viṣṇōrdattaṃ surōttamaiḥ |
tadidaṃ vaiṣṇavaṃ rāma
dhanuḥ parapurañjayam || 1.75.13 ||

samānasāraṃ kākutsṭha
raudrēṇa dhanuṣā tvidam |
tadā tu dēvatāḥ sarvāḥ
pṛcchanti sma pitāmaham || 1.75.14 ||

śitikaṇṭhasya viṣṇōśca
balābalanirīkṣayā |
abhiprāyaṃ tu vijñāya
dēvatānāṃ pitāmahaḥ || 1.75.15 ||

virōdhaṃ janayāmāsa
tayōḥ satyavatāṃ varaḥ |

virōdhē tu mahad yuddha -

mabhavad rōmaharṣaṇam || 1.75.16 ||

śitikaṇṭhasya viṣṇōśca

parasparajayaiṣiṇōḥ |

tadā tu jṛmbhitaṃ śaivaṃ

dhanurbhīmaparākramam || 1.75.17 ||

huṅkāreṇa mahādēvaḥ

stambhitō'tha trilōcanaḥ |

dēvaistadā samāgamyā

sarṣisaṅghaḥ sacāraṇaiḥ || 1.75.18 ||

yācitau praśamaṃ tatra

jagmatustau surōttamau |

jṛmbhitaṃ tad dhanurdrṣṭvā

śaivaṃ viṣṇuparākramaiḥ || 1.75.19 ||

adhikaṃ mēnirē viṣṇuṃ

dēvāḥ sarṣigaṇāstathā |

dhanū rudrastu saṅkruddhō

vidēhēṣu mahāyaśāḥ || 1.75.20 ||

dēvarātasya rājarṣē -

rdadau hastē sasāyakam |

idaṃ ca vaiṣṇavaṃ rāma

dhanuḥ parapurañjayam || 1.75.21 ||

ṛcīkē bhārgavē prādād

viṣṇuḥ sa nyāsamuttamam |

ṛcīkastu mahātējāḥ

putrasyāpratikarmaṇaḥ || 1.75.22 ||

piturmama dadau divyaṃ

jamadagnērmahātmanaḥ |

nyastaśastrē pitari mē

tapōbalasamanvitē || 1.75.23 ||

arjunō vidadhē mṛtyuṃ

prākṛtāṃ buddhimāsthitaḥ |

vadhamapratirūpaṃ tu

pituh śrutvā sudāruṇam |

kṣatramutsādayaṃ rōṣā -

jjātaṃ jātamanēkaśaḥ || 1.75.24 ||

pr̥thivīm cākhilāṃ prāpya

kaśyapāya mahātmanē |

yajñasyāntē'dadaṃ rāma

dakṣiṇāṃ puṇyakarmaṇē || 1.75.25 ||

dattvā mahēndranilaya -

stapōbalasamanvitaḥ |

śrutvā tu dhanuṣō bhēdaṃ

tatō'haṃ drutamāgataḥ || 1.75.26 ||

tadēvaṃ vaiṣṇavaṃ rāma

pitṛpaitāmahaṃ mahat |

kṣatradharmaṃ puraskṛtya

gṛhṇīṣva dhanuruttamam || 1.75.27 ||

yōjayasva dhanuḥśrēṣṭhē

śaraṃ parapurañjayam |

yadi śaktō'si kākutstha

dvandvaṃ dāsyāmi tē tataḥ || 1.75.28 ||

|| ityārṣē śrīmadrāmāyaṇē vālmīkiyē ādikāvye

bālakāṇḍē pañcasaptatitamaḥ sargaḥ ||